

ശ്രീഃ
ശ്രീമതേ നിഗമാന്തമഹാദേശികായ നമഃ
ശ്രീമാൻ വേംകടനാഥാർയഃ കവിതാർക്കികകേസരീ |
വേദാന്താചാർയവർയോ മേ സന്നിധത്താം സദാ ഹൃദി ||

|| ശ്രീ ന്യാസതിലകം ||

This document has been prepared by*
Sunder Kidambi
with the blessings of
ശ്രീ രംഗരാമാനുജ മഹാദേശികൻ
His Holiness *śrīmad āṇḍavan* of *śrīraṅgam*

*This was typeset using skt and Hellingman's T_EX for Malayalam.

ശ്രീഃ
ശ്രീമതേ രാമാനുജായ നമഃ
ശ്രീമതേ നിഗമാന്തമഹാദേശികായ നമഃ

॥ ശ്രീ ന്യാസതിലകം ॥

ശ്രീമാൻ വേംകടനാഥാര്യഃ കവിതാർക്കികകേസരീ |
വേദാന്താചാര്യവർയോ മേ സന്നിധത്താം സദാ ഹൃദി ||

ഗുരുഭ്യസ്തദ്ഗുരുഭ്യശ്ച നമോവാകമധീമഹേ |
വൃണീമഹേ ച തത്രാഭ്യൗ ഭംപതീ ജഗതാം പതീ || 1 ||

പ്രായഃ പ്രപദനേ പുംസാം പൗനഃപുന്യം നിവാരയൻ |
ഹസ്തഃ ശ്രീരംഗ ഭർത്തുർമാം അവ്യാദഭയ മുദ്രിതഃ || 2 ||

അനാദേർന്നിഃസീമേ്നാ ദുരിത ജലധേർയന്നിരുപമം
വിദുഃ പ്രായശ്ചിത്തം യദു രഘു ധുരീണാശയ വിദഃ |
തദാരംഭേ തസ്യ ഗിരമവദധാനേന മനസാ
പ്രപദ്യേ താമേകാം ശ്രിയമഖില നാഥസ്യ മഹിഷീം || 3 ||

മഹേന്ദ്രാഗ്നാ വിഷ്ണു പ്രഭൃതിഷു മഹത്ത്വ പ്രഭൃതിവത്
പ്രപത്തവ്യേ തത്ത്വേ പരിണമിത വൈശിഷ്ട്യ വിഭവാം |
അധൃഷ്യത്വം ധൃത്വാ കമിതുരഭിഗമ്യത്വ ജനനീം
ശ്രിയം ശീതാപാംഗാമഹമശരണോ യാമി ശരണം || 4 ||

സ്വതഃ സിദ്ധഃ ശ്രീമാനമിത ഗുണ ഭൂമാ കരുണയാ
വിധായ ബ്രഹ്മാദീൻ വിതരതി നിജാദേശമപി യഃ |
പ്രപത്ത്യാ സാക്ഷാദ് വാ ഭജന ശിരസാ വാഘ്വി സുലഭം
മുമുക്ഷുർദ്ദേവേശം തമഹമധിഗച്ഛാമി ശരണം || 5 ||

ബൃന്ദാനി യഃ സ്വ വശയൻ പ്രജ സുന്ദരീണാം
ബൃന്ദാ വനാന്തര ഭൂവാം സുലഭോ ബഭൂവ |
ശ്രീമാനശേഷ ജന സംഗ്രഹണായ ശേതേ
രംഗേ ഭൂജംഗ ശയനേ സ മഹാ ഭൂജംഗഃ || 6 ||

രംഗാസ്തീർണ്ണ ഭുജംഗ പുംഗവ വപുഃ പര്യംകവർയം ഗതൗ
സർഗ്ഗ സ്ഥിത്യവസാന കേളി രസികൗ തൗ ഭംപതീ നഃ പതീ |
നാഭീ പംകജ ശായിനഃ ശ്രുതി സുഖൈരന്യോന്യ ബദ്ധ സ്മിതൗ
ഡിംഭസ്യാംബുജ സംഭവസ്യ വചനൈരോന്തത്സദിത്യാദിഭിഃ || 7 ||

ഘന കരുണാ രസൗഘ ഭരിതാം പരിതാപ ഹരാം
നയന മഹശ്ചരടാം മയി തരംഗയ രംഗപതേ |
ദുരിത ഹുതാശന സ്മുരിത ദുർദ്ദമ ദുഃഖ മഷീ-
മലിനിത വിശ്വ സൗധ ദുരപഹ്നവ വർണ്ണ സുധാം || 8 ||

ദുർമ്മോചോദ്ഭട കർമ്മ കോടി നിബിഡോഽപ്യാദേശ വശ്യഃ കൃതഃ
ബാഹ്യൈർനൈവ
വിമോഹിതോഽസ്മി കൃദ്യശാം പക്ഷൈർന്ന വിക്ഷോഭിതഃ |
യോ മാഹാനസികോ മഹാൻ യതിപതേർന്നീതശ്ച തത്പൗത്രജാൻ
ആചാർയാനിതി രംഗധൂർയ മയി തേ സ്വൽപാവശിഷ്ടോ ഭരഃ || 9 ||

ആർത്തേഷ്യാശുഫലാ തദന്യ വിഷയേഽപ്യുച്ഛരിന്ന ദേഹാന്തരാ
വഹ്ന്യാദേരനപേക്ഷണാത് തനുഭൃതാം സത്യാദിവദ് വ്യാപിനീ |
ശ്രീരംഗേശ്വര യാവദാത്മ നിയത ത്വത്പാരതന്ദ്യോചിതാ
ത്വയേവ ത്വദുപായ ധീരപിഹിത സ്വോപായ ഭാവോഽസ്തു മേ || 10 ||

ത്വയാചാർയൈർവ്വിനിഹിത ഭരാസ്താവകാ രംഗനാഥ
ത്വത്കൈംകർയ പ്രവണ മനസസ്ത്വദ്ഗുണാസ്യാദ മത്താഃ |
ത്വയേകസ്മിന്നപി വിജ്ഞതോ മുക്തവത് സാധനത്വം
ത്വച്ഛേഷത്വ സ്വരസ രസികാഃ സുരയോ മേ സ്വദന്താം || 11 ||

കൽപ സ്തോമേഽപ്യപാസ്ത ത്വദിതര
ഗതയോഽശക്തി ധീ ഭക്തി ഭൂമ്നാ
രംഗേശ പ്രാതികൂല്യ ക്ഷരണ പരിണമ-
ന്നിർവ്വിഘാതാനുകൂല്യാഃ |
ത്രാതാരം ത്വമഭേദ്യാച്ഛരണ വരണതോ
നാഥ നിർവ്വിഘ്നയന്തഃ

ത്വന്നിക്ഷിപ്താത്മ രക്ഷാം പ്രതി രഭസ ജുഷഃ
സ്വ പ്രവൃത്തിം ത്യജന്തി || 12 ||

ത്യക്തോപായ വ്യപായാംസ്തദുഭയ കരണേ
സത്രപാൻ സാനുതാപാൻ
ഭൂയോഽപി ത്വത്പ്രപത്ത്യാ പ്രശമിത കലുഷാൻ
ഹന്ത സർവ്വംസഹസ്ത്വം |
രംഗിൻ ന്യാസാന്തരംഗാഖില ജന ഹിതതാ
ഗോചര ത്വന്നിഭേദ-
പ്രീതി പ്രാപ്ത സ്വവർണ്ണാശ്രമ ശുഭ ചരിതാൻ
പാസി ധന്യാൻ അനന്യാൻ || 13 ||

ശോകാസ്പദാംശ മഥനഃ ശ്രയതാം ഭവാബ്ധൗ
രാഗാസ്പദാംശ സഹജം ന രുണത്സി ദുഃഖം |
നോ ചേദമീ ജഗതി രംഗധുരീണ ഭൂയഃ
ക്ഷോഭിഷ്ഠ ഭോഗ രസികാസ്ത്വ ന സ്മരേയുഃ || 14 ||

ഹേതൂർവ്വൈധേ വിമർശേ ഭജനവദിതരത്
കിം ത്വനുഷ്ഠാന കാലേ
വേദ്യ ത്വദ്രൂപ ഭേദോ വിവിധ ഇഹ സ
തുപായതാന്യാനപേക്ഷാ |
രംഗിൻ പ്രാരബ്ധ ഭംഗാത് ഫലമധികമനാ-
വൃത്തിരുക്തേഷ്ടിവത് സ്യാത്
നാനാ ശബ്ദാഭി ഭേദാത് പ്രപദന ഭജനേ
സുചിതേ സൂത്ര കാദൈഃ || 15 ||

ഭക്തൗ രംഗപതേ യഥാ ഖലു പശു-
ച്ഛരാഗാഭിവത് വേദന-
ധ്യാനോപാസന ദർശനാഭി വചസാ-
മിച്ഛരന്ത്യഭിന്നാർത്ഥതാം |
വ്യക്തൈക്യാച്ഛരണാഗതി പ്രപദന

ത്യാഗാത്മ നിക്ഷേപണ-
ന്യാസാദ്യേഷു തഥൈവ തന്ത്ര നിപുണൈഃ
പര്യായതാ സ്മർയതേ || 16 ||

വിശ്വാസായാസ ഭൂമേനാർന്യസന ഭജനയോർഗ്ഗൗരവേ കോ വിശേഷഃ
തത്സദ്ഭാവേഽപി ധർമ്മാന്തര ഇവ ഘടതേ കർത്യഭേദാദ് വികൽപഃ |
തദ്ഭേദോ രംഗശായിന്നനിതര ഗതിതാദ്യുത്ഥ ശോകാതിരേകാത്
സദ്വിദ്യാദൗ വികൽപസ്ത്വഭിമതി ഭിദയാ തേന തന്ത്രൈകരാഗ്യം || 17 ||

ധ്രുവമധികൃതി ഭേദാത് കർമ്മവത് രംഗശായിൻ
ഫലതി ഫലമനേകം ത്വത്പദേ ഭക്തിരേകാ |
ശരണ വരണ വാണീ സർവ്വ ഹേതുസ്തഥാഽസൗ
കൃപണ ഭജന നിഷ്ഠാ ബുദ്ധി ദൗർബ്ബല്യ കാഷ്ഠാ || 18 ||

കർത്തവ്യം സകൃദേവ ഹന്ത കലുഷം സർവ്വം തതോ നശ്യതി
ബ്രഹ്മേശാദി സുദുർല്ലഭം പദമപി പ്രാപ്യം മയാ ദ്രാഗിതി |
വിശ്വാസ പ്രതിബന്ധിചിന്തനമിദം പര്യസ്യതി ന്യസ്യതാം
രംഗാധീശ രമാപതിത്വ സുഭഗം നാരായണത്വം തവ || 19 ||

ധീ കർമ്മ ഭക്തി രഹിതസ്യ കര്യാപ്യശക്ത്യാ
രംഗേശ ഭാവ കലുഷ പ്രണതി ദ്രയോക്തേഃ |
മന്യേ ബലം പ്രബല ദുഷ്കൃത ശാലിനോ മേ
ത്വന്മുല ദേശിക കടാക്ഷ നിപാതമാദ്യം || 20 ||

അന്യോഽനന്യ ഗ്രഹണ വശഗോ യാതി രംഗേശ യദ്വത്
പംഗുർന്നൗകാ കുഹര നിഹിതോ നീയതേ നാവികേന |
ഭൂംകേത ഭോഗാനവിദിത നൃപഃ സേവകസ്യാർഭകാദിഃ
ത്വത്സംപ്രാപ്തൗ പ്രഭവതി തഥാ ദേശികോ മേ ദയാളുഃ || 21 ||

ഉക്ത്യാ ധനഞ്ജയ വിഭീഷണ ലക്ഷ്യയാ തേ
പ്രത്യായു ലക്ഷ്മണ മൂനേർഭവതാ വിതീർണ്ണം |
ശ്രുത്വാ വരം തദനുബന്ധ മദാവലിപ്തേ
നിത്യം പ്രസീദ ഭഗവൻ മയി രംഗനാഥ || 22 ||

സക്യഭവി വിനതാനാം സർവ്വദേ സർവ്വദേഹിനി
ഉപനിഷദഭിയേയേ ഭാഗയേയേ വിധേയേ |
വിരമതി ന കദാചിന്മോഹതോ ഹാ ഹതോഽഹം
വിഷമ വിഷയ ചിന്താ മേദുരാ മേ ദുരാശാ || 23 ||

യാവജ്ജീവം ജഗതി നിയതം ദേഹ യാത്രാ ഭവിത്രീ
ത്യക്താഃ സർവ്വേ ത്രിചതുര ദിന ശ്ലാന ഭോഗാ നഭോഗാഃ |
ദന്തേ രംഗീ നിജമപി പദം ദേശികാദേശ കാംക്ഷീ
കിം തേ ചിന്തേ പരമഭിമതം വിദ്യസേ യത് പുനസ്ത്വം || 24 ||

അപി മുഹൂരപരാധൈരപ്രകമ്പ്യാനുകമ്പേ
വഹതി മഹതി യോഗ ക്ഷേമ ബൃന്ദം മുകുന്ദേ |
മദ കലുഷ മനീഷാ വജ്ര ലേപാവലേപാൻ
അനുഗുണയിതുമീഹേ ന പ്രഭൂനപ്രഭൂതാൻ || 25 ||

മാതർഭാരതി മുഞ്ച മാനുഷ ചടുൻ ഹേ ദേഹ ലബ്ധൈരലം
ലുബ്ധ ഭാര ദുരാസികാ പരിഭവൈസ്തോഷം ജുഷേഥാ മനഃ |
വാചഃ സീമനി രംഗ ധാമനി മഹാനന്ദോന്നമദ്ഭൂമനി
സ്വാമിന്യാത്മനി വേംകടേശ്വര കവേഃ സ്വേനാർപ്പിതോഽയം ഭരഃ || 26 ||

ദാസ്യം ലാസ്യവതാഽനുമത്യ മനസാ രംഗേശ്വര ത്വത്പദേ
നിത്യം കിം കരവാണ്യഹം ന തു പുനഃ കുർയാം കദർയാശ്രയാം |
മീലച്ചക്ഷുഷി വേല്ലിത ഭ്രൂണി മുഹൂർദ്ദത്താവമാനാക്ഷരേ
ഭീമേ കസ്യചിദാഡ്യകസ്യ വദനേ ഭിക്ഷാവിലക്ഷാം ദൃശം || 27 ||

ത്വയ്യാകാഞ്ജലി കിംകരേ തനുഭൂതാം നിർവ്യാജ സർവ്വംസഹേ
കല്യാണാത്മനി രംഗനാഥ കമലാ കാന്തേ മുകുന്ദേ സ്ഥിതേ |
സ്വാമിൻ പാഹി ദയസ്വ ദേവ കുശലിൻ ജീവ പ്രഭോ ഭാവയേതി
ആലാപാനവലേപിഷു പ്രലപിതും ജിഹ്രേതി ജിഹ്വാ മമ || 28 ||

ത്വയി സതി രംഗധൂർയ ശരണാഗത കാമദുഘേ
നിരുപധിക പ്രവാഹ കരുണാ പരിണാഹവതി |

പരിമിത ദേശ കാല ഫലദാൻ ഫലദാകൃതികാൻ
കഥമധികൂർമ്മഹേ വിധി ശിവ പ്രമുഖാനമുകാൻ || 29 ||

ഓമിത്യഭ്യുപഗമ്യ രംഗന്യുപതേനന്യോചിതാം ശേഷതാം
സ്വാതന്ത്ര്യാദിമയീമപോഹ്യ മഹതീമാദ്യാമവിദ്യാസ്ഥിതിം |
നിത്യോസംഖ്യ വിസീമ ഭൂതി ഗുണയോർയായാമനായാസതഃ
സേവാ സംപദമിന്ദിരേശ യുവയോരൈകാന്തികാത്യന്തികീം || 30 ||

ആചാർയാത് രംഗധൂർയ ഭയ സമധിഗമേ
ലബ്ധസത്തം തദാത്വേ
വിശ്ലിഷ്ടാശ്ലിഷ്ട പുർവ്വോത്തര ദുരിത ഭരം
യാപിതാരബ്ധ ദേഹം |
നീതം ത്വത്കൈസ്ത്വയാ വാ നിരവധിക
ദയോദ്ഭൂത ബോധാദിരുപം
ത്വദ്ഭോഗൈക സ്വഭോഗം ദയിതമനുചരം
ത്വക്യതേ മാം കുരുഷ്വ || 31 ||

വിധാനം രംഗേശാദധിഗതവതോ വേംകട കവേഃ
സ്ഫുരഭർണ്ണം വക്ത്രേ പരികലയതാം ന്യാസ തിലകം |
ഇഹാമുത്രോപ്യേഷ പ്രണത ജന ചിന്താമണി ഗിരിഃ
സ്വ പർയംകേ സേവാം ദിശതി ഫണി പർയംക രസികഃ || 32 ||

|| ഇതി ശ്രീ ന്യാസതിലകം സമാപ്തം ||

കവിതാർക്കികസിംഹായ കല്യാണഗുണശാലിനേ |
ശ്രീമതേ വേംകടേശായ വേദാന്തഗുരവേ നമഃ ||